

ఇజ్రాయిల్ తో పీటముడి వేసుకుంటున్న భారత పాలకులు

2017 జూలై మొదటివారంలో ప్రధానమంత్రి మోడీ ఇజ్రాయిల్ లో పర్యటించాడు. భారతదేశపు ప్రధాని ఇజ్రాయిల్ దేశాన్ని సందర్శించటం ఇదే మొదటిసారి. ఇజ్రాయిల్ తో భారతదేశ సంబంధాలు 'వ్యూహాత్మక భాగస్వామ్యం' స్థాయికి పెరగటాన్ని ఇది తెలియజేస్తోంది.

పెరుగుతోన్న విప్లవ వాదానికి, టెర్రరిస్టు సంస్థలకు, వారి నెట్ వర్క్ లకు వ్యతిరేకంగా, టెర్రరిజానికి వెన్నుదన్నుగా నిలచి ప్రోత్సహిస్తున్న లేదా టెర్రరిస్టులకు, టెర్రరిస్టు గ్రూపులకు ఆశ్రయం కల్పిస్తున్న వారందరికీ వ్యతిరేకంగా-పోరాడేందుకు గట్టి చర్యలు చేపట్టటానికి, 'మరింత కఠినతరంగా' వ్యవహరించటానికి కట్టుబడి వున్నట్లుగా మోడీ పర్యటన ముగింపులో వెలువరించిన ఇరు దేశాల సంయుక్త ప్రకటనలో పేర్కొన్నారు.

అంతరిక్షరంగం, నూతనావిష్కరణలు, రక్షణ, భద్రత, వ్యవసాయం, నీటి సంరక్షణలవంటి కీలక విభాగాల్లో సహకారాన్ని పెంపొందించుకోవాలనే ఏడు ఒప్పందాలపై ఇరుదేశాల ప్రధానులూ సంతకాలు చేశారు.

'ప్రాధాన్యతలను ఇచ్చిపుచ్చుకోవటాన్ని ప్రతిఘటించే విధంగా, ఇరుదేశాల ప్రజలమధ్య శాశ్వత బంధాన్ని ఏర్పరిచేవిధంగా సంబంధాలను పునర్నిర్మాణం చేయటం మా లక్ష్యం' అనీ, ప్రాంతీయ శాంతి, సుస్థిరత్వాలకు 'వ్యూహాత్మక హెచ్చరికల' గురించి భారత్, ఇజ్రాయిల్ దేశాలు ఎరుకకలిగి వున్నాయి అని మోడీ పేర్కొన్నాడు. 'ఈరోజు 'ఐ' నుండి 'ఐ'కి మరియు 'ఐ' కొరకు 'ఐ'... ఇండియాతో ఇజ్రాయిల్, ఇండియా కొరకు ఇజ్రాయిల్' అని రెండు దేశాలమధ్య ఒప్పందాలను ఘనంగా శ్లాఘిస్తూ మోడీ పేర్కొన్నాడు. ప్రపంచంలోని అత్యుత్తమ నాయకులలో ఒకరిగా మోడీని ఇజ్రాయిల్ అధ్యక్షుడు రెవ్విన్ అభివర్ణించాడు. 'మా మధ్య ఉమ్మడి అంశాలు చాలా వున్నాయి. మేము ఉమ్మడిగా చేయవలసినవి చాలా వున్నాయి' అని ఆయన పేర్కొన్నాడు.

భారత ప్రభుత్వం 1950లో ఇజ్రాయిల్ దేశాన్ని గుర్తించింది. ఒక దశ తర్వాత దానితో ఆర్థిక సంబంధాలను విస్తరించుకోవటం ప్రారంభించింది. తమ మాతృభూమి కొరకు పాలస్తీనా ప్రజల పోరాట సమస్య ముందు కొచ్చినపుడు, పాలస్తీనా ప్రజల న్యాయమైన డిమాండ్ కు భారత పాలకులు మద్దతుఇస్తున్నట్లుగానే కన్పించారు. కాలక్రమంలో, ఈ స్థితి క్రమంగా మారుతూ పాలస్తీనా ప్రజల పోరాటానికి చర్చలద్వారా సమస్య శాంతియుత పరిష్కారానికి సాధారణ మద్దతుగా పలచబారింది. మోడీ ప్రభుత్వం అధికారంలోకి వచ్చిన ఈ కొద్దికాలంలోనే, ఇజ్రాయిల్ పాలకులను ప్రసన్నం చేసుకునే దిశగా చాలాదూరం ప్రయాణించింది.

గత ఆరు దశాబ్దాలుగా, ఇజ్రాయిల్ పాలకులు పాలస్తీనా ప్రజలపై క్రూరమైన హింస, భయోత్పాతం, మారణకాండ, యుద్ధాలను సాగిస్తూ వస్తున్నారు. ఇది యావత్ ప్రపంచానికి తెలుసు. ప్రపంచ ప్రజలంతా దీనిని ఖండించారు కూడా. సామ్రాజ్యవాదులు ప్రత్యేకించి అమెరికన్ సామ్రాజ్యవాదుల అన్నిరకాల అండదండలతో, అపార ఆయుధసంపత్తితో, తమను తాము బలీయం చేసుకున్న ఇజ్రాయిల్ పాలకులు - విశాల పాలస్తీనా భూభాగాలను ఆక్రమించటం, విస్తరించటం, బలవంతంగా తమ అధీనంలోకి తెచ్చుకోవటం చేశారు. లక్షలాది పాలస్తీనా ప్రజానీకాన్ని తమ ఇళ్ళు వదులుకొని వెళ్ళేలా, ఇతర దేశాలతోపాటు తమ మాతృదేశంలోనూ ఎక్కెడెక్కడో తల దాచుకొంటూ దుర్భర జీవితాలు గడిపే శరణార్థులుగా మిగిల్చారు.

కనుక, టెర్రరిజానికి వ్యతిరేకంగా పోరాడుతామని ఇజ్రాయిల్ పాలకులు చెప్పే మాటలు కపటపూరితమైనవి, మోసగించేవి. పాలస్తీనా ప్రజానీకం తమ న్యాయమైన, చట్టబద్ధమైన హక్కులకోసం నిలబడటాన్ని, ఇజ్రాయిల్ పాలకులు సాగించే దాడులనుండి తమను తాము కాపాడుకోవటాన్నే ఇజ్రాయిల్ పాలకులు 'టెర్రరిస్టు' చర్యలుగా పేర్కొంటున్నారు. పాలస్తీనా ప్రజలపై వారు సాగించే క్రూరమైన, సైనిక అణచివేత చర్యలను ప్రభుత్వం చేబడుతున్న చట్టబద్ధమైన, టెర్రరిస్టు వ్యతిరేక చర్యలుగా సమర్థించుకుంటున్నారు. భారత పాలకులు, ఇజ్రాయిల్ పాలకులను టెర్రరిస్టు వ్యతిరేక శక్తిగా ఏవిధంగా పరిగణించగలుగుతారు? భారత-ఇజ్రాయిల్ పాలకుల నడుమ టెర్రరిజం వ్యతిరేక పోరాటంగా చెప్పబడేదానిలో దాడులకు ఉమ్మడి లక్ష్యాలు ఏమిటి? ఐక్యరాజ్యసమితి వంటి అనేక అంతర్జాతీయ వేదికలు వదేపదే చేస్తున్న విజ్ఞప్తులను ధిక్కరిస్తూ గాజా ప్రాంతం నుండి దాదాపు 15 లక్షలమంది పాలస్తీనీయులను తోసివేసి, చట్టవిరుద్ధంగా బలవంతంగా తమ స్థావరాలను పాలస్తీనా భూభాగంలోకి విస్తరించటానికి ఇజ్రాయిల్ పాలకులు చేస్తున్న నిరంతరాయ ప్రయత్నాలపట్ల భారత పాలకుల వైఖరి ఏమిటి? పాలస్తీనా ప్రాంతాలను, ప్రజలను యూదు మతంతో ముంచేతేందుకు ఇజ్రాయిల్ పాలకులు చేసే ప్రచారాన్ని; జరూసలేంలోని ముస్లింల ప్రార్థనాస్థలమైన అల్ అక్సాపై వారి అదుపును, ఆధిపత్యాన్ని రుద్దటానికి చేసే ప్రయత్నాలను, ముస్లిం మతావలంబకులపై హింసాత్మక చర్యలు సాగిస్తూ పాలస్తీనా-ఇజ్రాయిల్ ప్రజలమధ్య మత యుద్ధాన్ని రెచ్చగొట్టే వారి ప్రయత్నాలను - భారత పాలకులు ఏవిధంగా చూస్తున్నారు? భారత - ఇజ్రాయిల్ దేశాల మధ్య వ్యూహాత్మక భాగస్వామ్యం, ఇతర అరబ్బు దేశాలతో భారత సంబంధాలపై ఏవిధంగా ప్రభావం చూపబోతుందో ప్రస్తుత భారత పాలకులు ఆలోచించటంలేదా? పాలస్తీనా సమస్య పరిష్కారాన్ని ఇది ఏవిధంగా ప్రభావితం చేయబోతోందో తెలీదా?

రక్షణ, భద్రత అంశాల్లో ఇజ్రాయిల్ పాలకులకు గేట్లు బార్లూ తెరవటంతో, భారత పాలకులు మనదేశ ప్రజల శాంతిభద్రతలకు వాటిల్లే ప్రమాదాన్ని మరింత పెంచారు. అరబ్ ప్రజానీకపు మెడపై వేలాడే కత్తిగా దశాబ్దాల అనుభవంలో ఇజ్రాయిల్ పాలకులు నిరూపితమయ్యారు. సామ్రాజ్యవాదులకు-ప్రత్యేకించి అమెరికన్ సామ్రాజ్యవాదులకు తొత్తుదేశంగా వుంటూ, పాలస్తీనాలోనూ, యావత్తు అరబ్బు దేశాల్లోనూ పెరుగుతున్న నిజాయితీతోకూడిన జాతీయ ప్రజాస్వామిక, విప్లవశక్తులను ప్రక్కదోవపట్టించే, లేదా అణచి వేసేందుకు సాధనంగా వారికి ఇజ్రాయిల్ పాలకులు సేవలందిస్తున్నారు. అమెరికా సామ్రాజ్యవాదంతో వ్యూహాత్మక భాగస్వామ్యంలోనున్న భారత పాలకుల, ఇజ్రాయిల్ పాలకుల పాత్ర ఏమంటే - అమెరికా ఆధిపత్య వ్యూహాత్మక అవసరాలకు సేవలందజేయటమే! కనుక, మనదేశ, ప్రాంత ప్రజలపై పెను దుష్పరిణామాల ప్రమాదాన్ని పెంచునున్న, ఇజ్రాయిల్ తో భారత పాలకుల వ్యూహాత్మక భాగస్వామ్యాన్ని వ్యతిరేకించాలి.

○○○○○○